

లక్ష్మి

అక్షీనాథరావుగారు మధ్యాహ్నం సరిగ్గా ఒంటిగంటకి పీటమీద కూర్చొని, కుడిచేద్ది అరిటాకంత అరిచేతిని దోసిలంత చేసి, నిండా నెయ్యి వేయించుకొని కొంత జ్వరి, మిగతాది అన్నంలో కలుపుకొని భోజనానికి ఉపక్రమించేరు. పప్పు, మూడు కూరలు, మూడు పచ్చళ్ళు, ఆవకాయ, అప్పడాలు, పేలవడియాలు, బెల్లప్పులును, పరమాన్నం, రాజుమాను మామిడిపళ్లు, బంగినిపల్లిపళ్లుముక్కలు, మొఖిరీ అరటిపళ్లు, ఆఖర్న గడ్డకట్టిన మీగడ పెరుగు - అన్నీ అయేక గ్రునత్రేన్ని హుందాగా లేచి, వంటవాడు నీళ్లు పొయ్యిగా చెయ్యి మూతీ కడుక్కొని భార్య అందించిన పట్టులాటి తుండుగుడ్డతో ఒత్తుకొని పడగ్గదిలోకి విలాసంగా నడచి పందిరిమంచంమీద మేనువాల్చి 'మరుబారికోర్వలేనే నారీమణిరే' అని చిన్న కూసరాగం తీస్తూ విశ్రమించేరు. కాస్సేపట్లో, ఆయనభార్య భక్తిశ్రద్ధలూ ప్రేమానురాగాలూ ఉట్టిపడుతూండగా కలకల్లాడుతూ వచ్చి ముఖ్మల్ దిండులా పక్కనచేరి, పండు తమలపాకులు చిలకల్లా చుట్టి ఓ చిలకని పంటికొనతో పట్టి భర్త ముఖం మీద వాలి ముద్దుగా "తీసుకోండి" అంది. ఆ చిలక సగం మేరకి అతని దంతాలక్రింద నొక్కుకుపోగానే "అబ్బ! మీ మూతికింకా నేతివాసన పోలేదండీ!" అంటూ ఆ నేతి వాసనగల నాజూకు పెదవుల్ని మెత్తగా నొక్కిందావిడ. నొక్కుకుపోయిన కోరమీసంలోంచి వీలయినంత చిరునవ్వు చిలికించి ఆవిణ్ణి అక్కున చేర్చుకున్నారు లక్ష్మీనాథరావుగారు. పైన ఊరంతట్నీ మండించే వడగాలి వారి శయ్యాగృహపు కిటికీలకీ గుమ్మాలకీ తడిగా వేళ్లాడే వట్టివేళ్ళ తడకల్ని ముద్దాడి చల్లబడి లోనికి వచ్చి తియ్యగా నిట్టూర్చి గదిలో పందిరిమంచాన్ని కమ్మగా కమ్ముకొంది. రతీదేవివంటి సతిని కలిగిన లక్ష్మీనాథరాయుడుగారు ఆ మధ్యాహ్నమల్లా మన్నుణ్ణి మించి చరించి, ఆ రాత్రికిమాత్రం చంద్రవదన ఇంటికి వెళ్ళి అక్కడ దేవేంద్రుల్లా విహరించేరు. ఊర్వశీ తిలోత్తమల్ని మించిన చంద్రవదన ఆ రాత్రల్లా రాయడువారిని ప్రేమ సాగరంలో ఓలలాడించింది. ఆ విధంగా పగలూ రాత్రీ అనే భేదం లేకుండా లక్ష్మీనాథరాయుడుగారు శ్రమించి (!) సుఖించేరు.

లక్ష్మీనాథరాయణింవారు ఇప్పుడు లేరు. క్రీస్తు శకం 1910వ సంవత్సరాంతమందు వారు పరమపదించేరు.

లక్ష్మీనాథరాయణిం వారంటే పడని దుర్మార్గులు - 'కిట్టని వెధవలు' - వారు, అనగా రాయణిం వారు, ఊరందర్నీ 'దోచేసి బతికేసే' డంబారు. కాని, రాయణింవారి బంధుమిత్రు లెవరూకూడా ఆ మాట నమ్మరు. నమ్మడానికి అధారాలేవీ కనిపించవు. "మా వాడు ఎవర్నండీ దోచేసింది? ఎవర్నీ? చెప్పండి చూదాం" అని కఠినంగా ప్రశ్నిస్తారు వాళ్లు. ఆ ప్రశ్నకి సమాధానం చెప్పడం చాలా కష్టం. చెప్పగలిగినవాళ్ళంతా సర్వనాశనం అయిపోయేరు. నంజుకొందామన్నా విస్తల్లోకి లేకుండా పోయేరు వాళ్లు.

లక్ష్మీనాథరావుగారు సంపాదించిన ఆస్తంతా కూడా ఆయన "అక్రమంగానూ, అన్యాయంగానూ సంపాదించేరనే అనుకుందాం. అయితే నేడండీ! తను తిన్నంత తిన్నాడు. పైవాళ్ళ కింత పెట్టేడు. పోయినప్పుడు తనేం పట్టుకుపోలేదుకదా!" అంటూంటారు ఆయన ఆత్మీయులు. లక్ష్మీనాథరావుగారిలో అదొక ప్రత్యేకత ఉంది. పోయినప్పుడు వారొక్క ఎర్ర నేగాని, ఒక్క పచ్చి పలుదోంపుల్ల, ఒక్క కంచు మరచెంబు మూత, ఒక్క పంపరపనస పండు డిప్ప, ఏదీకూడా పట్టుకుపోకుండా, నిస్వార్థంగా, ఎవర్నీ తనకి తోడుగా నై నా రమ్మనకుండా కళ్లు మూసేసుకొని ఎలా ఉన్నవాడలాగే కట్టుబట్టలుకూడా చాకలి కిచ్చేసి ఇహలోకయాత్ర చాలించేసి వెళ్లిపోయేరు.

లక్ష్మీనాథరావుగారు ఏయే పాపాలు చేసేరో చెయ్యలేదో అవన్నీ ఆ భగవంతుడికే ఎరుక. వారి పాప పుణ్యా లెంచడానికి పాపపంకిలంలోనే కొట్టుకొంటోన్న మానవుల కది సాధ్యంకాని సాహసప్పని. మానవుడి తప్పాప్పు లెంచడానికి మానవమాత్రు లేపాటివారు! న్యాయాన్యాయాలు విచారించేవాడా! నీయొక్క న్యాయాన్యాయాలు ఇతరులు విచారించగలరు. జాగ్రత!

చచ్చినవారి గురించి మంచే చెప్పుకోవాలి గాని చెడ్డమాటలు ఆడిపోసుకోకూడదు. లక్ష్మీనాథరావు వీరికీ వారికీ పేచీలు పెట్టి వారివారి భూముల్ని ఒళ్లో పడేసు కున్నాడని గాని, రివెన్యూవార్ని లోబరచుకొని బంజర్లు ఆక్రమించేసుకున్నాడని గాని, రూపాయి అప్పిచ్చి రూపాయికి రెండేసి శెంట్లచొప్పున పాలాలు తన పరం చేసుకున్నాడని గాని, ఆయన ముండలముఠాకోర్ అని గాని, ఆయన పరమ తాగుబోతని గాని, ఆయన బంగారు కాసుల్తో జూదం ఆడేవారని కాని ఎవరూ అనుకోకూడదు. ఆయన మంచి స్ఫురద్రూపి. నాలుగు డబ్బులు గణించేరు. ఆ నాలుగు డబ్బులూ ఖర్చు చేసేసేరు. ఆయన మొదట్లో గొప్ప భోగి, ఆ తరువాత మంచి యోగి.

కాని, లక్ష్మీనాథరావుగారు 'హరీ' అనకముందూ అంటూండగానూ కూడా (వారు ఆఖర్న "హరీ హరీ" అంటూనే చనిపోయేరుట. ఆ మాటల్ని చెవులారా విని ఆ చావుని కళ్లారా చూసిన ఆయన మేనల్లుడు అందు గురించి దాఖలాగా చాలాకాలం నిల్చి ఉన్నాడు.) కాని లక్ష్మీనారాయణింవారు హరిహరీ అనేసి అవతారం చాలించేసేలోగా కొంతమంది మార్వాడీవారు దస్తావేజులు పట్టుకొని తమతమ లాయర్లదగ్గరికి వెళ్ళడం, అనతి కాలంలోనే రాయణింగారి స్థిర చరాస్తులన్నీ టమటమా అయిపోవడం జరిగింది.

లక్ష్మీనాథరావుగారి మనవలంతా ఆవిధంగా పాలు లేని పాముల్లా, లేళ్లు దొరకని చిరుతల్లా దీనంగా హీనంగా దుస్థితిలోకి దిగజారిపోవలసాచింది. రాయణింగారికి ఒక్కడే పుత్రసంతానం. ఆ పుత్రుడుకూడా కొంతకాలానికి వెర్రెత్తిపోయి దమ్మిడికి మారకుండా ఉండిపోయాడు. లక్ష్మీనాథరావుగారు బాగా బతికిన కాలంలో వారికి భూమే ఆస్తి. సరుకుల వ్యాపారం, సరుకుల తయారీ, వాటి రవాణా, వాటి అమ్మకం, కంపెనీలు, లిమిటెడ్ కంపెనీలు, కమీషన్లు, షేర్లు, బాంకులు, ఇటువంటి వ్యవహారాలేవీ వారికి తెలియవు. భూమిన్నమ్ముకునీ అమ్ముకునీ చాలామంది చెడిపోయేరుట. లక్ష్మీనాథరావుగారు నాశనమే అయిపోయేరు. అందుచేత ఆయన మనవళ్ళు ఏ ఒక్కరూకూడా భూమినిమాత్రం సమ్మరు. వారంతా చాలాకాలం వరకూ “అడ్రస్ లేకుండా” అయిపోయారు.

ఆ ప్రకారం, లేక ఆ విధంగా ఉంటోండగా

క్రీస్తుశకం 1932వ సంవత్సరం ఏప్రియల్ మాసారంభాన్న జూనియర్ లక్ష్మీనాథరావు కాదంబరివారి సందులోపలి ఒకానొక ఉపసందులో కూలిపోబోతున్న ఒక యింటి వీధిగుమ్మపు మెట్టుమీద తీరిగ్గా కూర్చున్నాడు. అతనికి పన్నెండేళ్ళ వయసు. అతను తొడుక్కున్న నిక్కరు రెండేళ్ళనాటిది. చొక్కా అతని తమ్ముడిది. అతని జాబ్బు ఆర్నెల్లు పెరిగినట్టిది. అతని వళ్ళు నాలుగు రోజుల్నించి స్నానం చెయ్యనిది. అతని పేరు తాతగారిది. “రాయణింగారికి సాక్షాత్తుకొడుక్కొడుకు!” ఇంట్లోవాళ్ళకీ, స్నేహితులకీ అతని పేరు ‘లక్ష్మీ’.

ఆ వేళ ఆదివారం మధ్యాహ్నం ఒంటిగంటయింది.

ఆ రోజున రెండెడ్లబండీ ఒకటి బాగా ముస్తాబయి బాజాల్లో సహా బయల్దేరి ఊరంతలా కరపత్రాలు వెదజల్లింది.

కోహినూర్ థియేటర్ కి మియాంగాడు ఆ సాయంకాలం వస్తున్నాట్ట. (పట్టణ పౌరులు మాస్టర్ విఠల్ కి పెట్టుకున్న ముద్దుపేరు- “మియాంగాడు.”)

“వస్తున్నాడు మీ మియాం!!!

“మదనకళ”లో మీ ప్రేమాభిమానాల్ని చూరగొన్న మీ ముద్దుల హీరో-మాస్టర్ విఠల్ -ఈరోజున మళ్ళీ వస్తున్నాడు.

మీరంతా నచ్చి మెచ్చిన మీ స్వంత హీరో మాస్టర్ విఠల్ అనబడే మీ మిత్రుడు మీ హీతుడు మీవాడు మీ మియాం నేడు తిరిగి వస్తున్నాడు.

మా కోహినూర్ థియేటర్ కి!!!

రండి! త్వరపడండి!! తోసులాడుకు పడిపోకండి! కాని వచ్చి చూడడం మర్చిపోకండి!!

వచ్చేస్తున్నాడు మీ మియాం!

మియాం! మియాం!! మియాం!!!”

అదీ కరపత్రం.

మరింక చచ్చిపోనైనా చచ్చిపోతాడు కాని కథా నాయకుడు మాస్టర్ విఠల్ని నాయకీమణి, (“భువనైక సుందరి”) మిస్ బుబేదానీ చూడకుండా ఉండజాలడు జూనియర్ లక్ష్మీనాథరావు అనబడే లక్ష్మి. అయితే సినీమాగేటు ఈవలకీ ఆవలకీ తేడా రెండణాలు. (‘టిక్కెట్టు చూపించనిదే లోనికి ప్రవేశించరాదు!’) బేడ్డబ్బులడుగుతే లక్ష్మి వాళ్ళమ్మ ఇవ్వనుగాక ఇవ్వనంది. దాన్తో లక్ష్మికి ప్రపంచంమీదా తాతగారి ఫోటోమీదా కోపం వచ్చింది. అద్దం బద్దలుకొట్టేసి ఫోటో చింపేస్తానని బెదిరించేడు. కాని లాభం లేకపోయింది. పాత పారిజాతం పువ్వులు పెట్టి అలంకరించిన, తాతగారి ఫోటో పాడుజేస్తా నన్నప్పటికీ లాభం లేకపోయిందంటే అమ్మదగ్గర కాణీ లేదన్నమాటే! ఆవిడదగ్గర కాణీ అయినా లేకపోడంచేత బేడ్డబ్బులు ఇవ్వనుగాక ఇవ్వనందన్న సంగతి కొడుక్క అర్థమయిందని ఆవిడకి తెలీదు.

మియాంగాణ్ణి ఎలాగైనా చూడాలనుంది లక్ష్మికి. కోరికలు తీరాలంటే భగవంతుణ్ణి ప్రార్థించమంటుంది వాళ్ళమ్మ. దేవుడికొక దండంమాత్రం వదిలేసి, సినీమాకి ఎలా వెళ్ళడం అని ఆలోచిస్తూ కూర్చున్నాడు లక్ష్మి.

ఆదివారం మధ్యాహ్నం ఒంటిగంటయింది. అప్పుడే ఎండాకాలం ప్రవేశించింది. సందులో పడుతూన్న ఎండ మాత్రం ధూళితో చిలకరించి జల్లినట్టుగా ఉంది. సందుకు రెండువైపులా కుళ్ళు కాలవల్లో చెరోవైపునా నిల్చిపోయిన మురుగునీరు, కుళ్ళిపోయి కురుపులు లేచిన రాక్షసి చర్మంలా ఉంది. కాలవల్లోంచి ఇళ్ళల్లోంచి అదొక రకం మాడు వాసన, కుళ్ళిపోయిన వెన్నవాసన, మాసని కురుపువాసన వేసుకొస్తోంది. కాలవ్వార చచ్చిపడున్న ఎలక్కోసం వచ్చిన నాలుగు కాకులకీ కళ్ళుమూసి, ఆ చచ్చిన ఎలకని ఓ గెద్ద రివ్వున తన్నుకుపోయింది. ఆ కాకులు వెర్రెవెధవల్లా ఆ గెద్దవెంట ఎగరడం చూసి లక్ష్మికి చిరునవ్వుచ్చింది. ఓ పక్క నలుగురు పిల్లలు గోళీకాయలాట ఆడుతున్నారు. వారిలో ఓ కుర్రాడు “సోప్ నై సోప్ నై” అంటూ అరుస్తున్నాడు. మరో ఇద్దరు కుర్రవాళ్లు చొక్కాలూ చెడ్డీలు లేకుండా సందు మధ్య నిల్చొని కోయడాన్న ప్రాక్టీసు చేస్తున్నారు. “బలే మాంచి చౌకబేరమూ, ఇక మించినన్ దొరకదూ దొరకదూ, బలే మాంచి చౌకబేరమూ” అనే రామనాథ శాస్త్రి రికార్డు ఎక్కడో ఏ నూతిలాటి ఇంట్లోంచి బెక్కూ బెక్కూ వినిపిస్తోంది.

మియాంగాడి గురించి తల్చుకొంటూంటే అదొక విధమైన దురదలావుంది లక్ష్మికి. ఆదివారకు “మదనకళ” సినీమా అతను చూసేడు. మియాంగాడు మళ్ళీ వచ్చినప్పుడు “మిస్ కొట్టిడం” అతనికి ఇష్టంగాలేదు. చెవిలో సగం తిరిపెట్టు కున్నట్టుందతనికి. మాస్టర్ విఠల్ని మళ్ళీ చూస్తేనేకాని పూర్తిగా దురత్తిర దతనికి.

అంతలో సందు మళుపులో సత్తిరాజులు కనిపించేడు లక్ష్మికి. (ప్రకృతి: సత్యరాజు;

వికృతిః సత్తి రాజులు.)

ఖాళీసిగరెట్ పెట్టెలు ఎడంచేత్తో గుండెల కద్దుకొని సందువారంట్ల చూసుకొంటూ వస్తున్నాడు సత్తిరాజులు. జేబుల్లేని ధూళిచెడ్డీ, జేబుల్లేని ధూళిచొక్కా వేసుకున్నాడతను. అతన్ని నల్లముఖం; అతనివి గుంటకళ్ళు; అతన్ని పొట్టిజాట్టు, లక్ష్మీకంటె వయసులో ఓ ఏడాది రెండేళ్ళు చిన్న ఉంటాడు. యిద్దరూ ఒకే క్లాసులో ఉన్నారు.

సత్తిరాజులు ఏ పనైనా చేస్తున్నప్పుడు అతి చురుగ్గానూ, ఏపనీ లేకుండా ఉన్నప్పుడు వెర్రిగానూ కనిపిస్తాడు. అతనికి రోడ్డువారంట్ల సిగరెట్టుపెట్టె లేరుకోడం అంటే అతి సరదా. ఆ పెట్టెలన్నీ పట్టుకెళ్తే వాళ్ళక్క వాటితో బొమ్మలు చేస్తుందిల. ఓ కుక్కబొమ్మ నోసారి వాళ్ళింటి దగ్గర్నించి లక్ష్మీ తెచ్చుకున్నాడు కూడాను. ఓసారి ఓ మేడ బొమ్మని మేష్టరుగారింటికి పట్టుకు వెళ్లిస్తే అతను సత్తిరాజులి నెత్తిమీద ముద్దుగా చరిచి కుర్రవాడి భక్తికి మెచ్చుకున్నాడు. సత్తిరాజులు సందులంట తిరిగి తిరిగి ఎవ్వరికీ అక్కర్లేని మేకులూ, గాజు పెంకులూ, రంగు రాళ్ళూ కూడా ఏరుకు దాచుకొని, వాటితో ఏవేవో గమ్మత్తులు చేస్తుంటాడు. సముద్ర పొడ్డుకిపోయి ఏక దీక్షతో గవ్వలేరుకొస్తాడు. వీధిలో ఉన్న ఆడపిల్లలంతా కూడా అతని గవ్వలతోటే పచ్చీస్పాళీ, అష్టాచెమ్మా, వైకుంఠపాళీ ఆడుకొంటూంటారు. సత్తిరాజులి కదాక రకం వెర్రని మేష్టర్లకి కుర్రాళ్ళకి అందరికీ అభిప్రాయం ఉంది. “ఇంగ్లీషుమేష్టర్లు, తెలుగుమేష్టర్లు” కూడా ఆ కుర్రాణ్ణి “ఒరే పిచ్చివెధవా!” అని పిలుస్తారు. ఆ మేష్టర్లబ్బాయిలు స్కూలుకిరాగానే సత్తిరాజుల్ని వెతికిపట్టుకొని రోజుకొక “మామూలుజెల్ల” ఇచ్చుకొంటూంటారు. నాలుగు రోజులపాటు ఆ సంగతి కనిపెట్టిన జానియర్ లక్ష్మీనాథరావుకూడా సత్తిరాజులియందు “రోజుకొక మామూలుజెల్ల హక్కు” పొంది, ఆ హక్కుని స్థిరపరచుకొని వినియోగపర్చుకొంటూ వస్తున్నాడు. “ఎందుకురా ఆ కుర్రాణ్ణిలా కొడతారు?” అని మరో క్లాసబ్బాయి ఓసారి ప్రశ్నిస్తే “ఎందుక్కొట్టకూడదు” అని ఇంగ్లీషు మేష్టర్లబ్బాయి ఆశ్చర్యపోయి, “మా వూసుకి నువ్వు రాకూడదోయ్! నీ కెందుకు మా సంగతి” అని ఆ కుర్రవాణ్ణి మందలించేడు.

సందువారలంట వెతుక్కు నొస్తూన్న సత్తిరాజులు దగ్గి రవగానే,

“ఇవాళేనా పెట్టెలు, సత్తి?” అని అడిగేడు లక్ష్మీ.

“వోచీలుమూడా! రొండు కత్తుర్లురా! పాసింగ్ సో ఓలూ! మొత్తం ఆరు!” అన్నాడు సత్తిరాజులు.

“సర్లే కాని, ఇవాళ నా మామూలు జెల్లేదిరా? ఇచ్చేవుకావు?” అన్నాడు లక్ష్మీ.

“ఇవాళేలూ! పోరా!” అని చిరునవ్వుతో అనీసేడు సత్తిరాజులు.

“మంచి మీదడుగుతున్నారే! వేగిరిచ్చి!” అని డిమాండ్ చేసేడు లక్ష్మీ.

“పోరా! రోజునా? ఇయ్యాళాదోరిం కదా!” అన్నాడు సత్తిరాజులు.

“ఆదివారం స్కూలుకి సెలవుంది కాని జెల్లకి లేదు” అని స్పష్టంగా తెలియజేసేడు లక్ష్మి.

“ఇయ్యాళివ్వనా! సెలవులో మామూలేదన్నెప్పి రాంచెద్దరా వొప్పుకున్నాడు. అనుమంతూ వొప్పుకున్నాడు ” అని సెలవుల్లో కూడా తాపులూ జెల్లలూ ఇచ్చే హక్కు ఎక్కడలేదని పట్టుపట్టాడు సత్తిరాజులు.

“పోరా బేకూ! వాళ్లు వెర్రి లంజకొడుకులు కాబట్టి వొప్పుకున్నారు. మొన్న శ్రీరాం సంబరంలో నాదగ్గిర జెల్లపుచ్చుకున్నావా? లేదా?” అని దబాయించేడు లక్ష్మి.

“నువ్విస్సేవ్ కాని నీను పుస్సుకోలేదు” అన్నాడు సత్తిరాజులు.

“నువ్విస్సేవ్ కాని నీను పుస్సుకోలేదు” అనే సత్తిరాజు మాటల్ని వెక్కిరింతగా అదేవిధంగా రిపీట్ చేసి, “ఏదై తేనేంలా వెర్రి! నే నివ్వకుండా నువ్వెలా పుచ్చుకుంటావురా పీరూ!” అని బకాయించి తర్కంలోకి దిగేడు లక్ష్మి.

“సెలవ్ పూటా ఏలా ఈసంత?” అన్నాడు సత్తిరాజులు.

“అలా ఒప్పుకోమరి” అన్నాడు లక్ష్మి.

“ఏటొప్పుకున్నాను?” అని ఆశ్చర్యపడ్డాడు సత్తిరాజులు.

“ఆవేళ సంబరంలో నీకు జెల్లకొట్టేనా? ఆవేళ మరి మన బడికి సెలవేనా?”

“సెలవే!”

“మరి సెలవురోజుకూడా జెల్ల మామూలు ఉందన్న మాటేనా?”

సత్తిరాజుని వప్పుదలల్లేకుండానే అతణ్ని కొట్టగలడు లక్ష్మి. కాని ఒప్పించి కొట్టడంలోనే వుంది సరదా!

“ఒరే! నువ్వంతా అద్దువై తంగ సెప్తావురా!” అన్నాడు సత్తిరాజులు. అర్థంలేని తర్కాన్ని అద్దువై తం అంటంది వాళ్లమ్మ. అద్వైతం అనే మాటని ఆ విధంగా ఉపయోగించడం తల్లి దగ్గిర్నించి నేర్చుకున్నాడు సత్తిరాజులు.

“పోపో! అద్దువై తంలేదు, గాడిద గుడ్డాలేదు. నా మామూలు నా కిచ్చీ!” అంటూ ముసుగుతొడగని డిమాండ్ లోకి దిగిపోయాడు లక్ష్మి.

“సెలవుపూటా ఇదేంలా?” అని దుఃఖపడ్డాడు సత్తిరాజులు.

“ఒరే తెలుగు పుస్తకంలో కర్ణుడి పాఠం చదివేవా?”

“సదివితే?”

“అందులో ఇంద్రుడు కర్ణుణ్ణిడిగినట్టు మంచిగా అడుగుతున్నారే! న్యాయంగా నా మామూలు నా కిచ్చీ! లేపోతే తెల్సా?” అంటూ బెదిరించేడు లక్ష్మి.

“లేపోతే ఏంటెస్?”

“లేపోతే ఏంటా? మొన్న బై స్కాపుల్ మీయాంగాడు బురదరాజుగాడికిచ్చాడు తెల్సా?”

“ఏటిచ్చేడెస్?”

“ఖర్చురా ఖర్చు! నా మామూలు న్యాయంగా నా కిచ్చీ! లేపోతే నాలుగు జెల్లలు హాకస్ట్రా ఖర్చు! కబడ్డార్!” అంటూ మెట్టుమించి లేచేడు లక్ష్మి.

“ఉండ్రా లస్మీ! ఆదోరం కదరా! మెల్లిగా కొట్టయితే!” అన్నాడు సత్తిరాజులు.

“మెల్లిగా కొట్టాలంటే లంచవివ్వాలి!” అన్నాడు లక్ష్మి.

“లంచవా! ఏల్లంచం?”

“ఓ కత్తిరమార్కు పెట్టి!”

“ఇయ్యాలా?”

“ఇస్తేనే మెల్లిజెల్ల. లేపోతే గట్టిజెల్ల!”

సత్తిరాజుకి అకస్మాత్తుగా దుఃఖివూ, కోపివూ వచ్చేయి.

“నేనియ్యనా! పెట్టి ఇయ్యను జెల్లా ఇయ్యను. నే నెల్లి బలబద్ద్రావుగాణ్ణి సెరణడుగుతానా!” అంటూ వెళిపోబోయేడు సత్తిరాజులు.

“ఎక్కడికిరా పోతావూ!” అంటూ గబుక్కున సత్తిరాజుల్ని పట్టుకొని, “వెధవా! బలబద్ద్రావుగాణ్ణి నాకు పోటీ పెడతావురా?” అంటూ అతని నెత్తిమీద గట్టిగా పడపడ చరిచి కత్తిరమార్కు సిగరెట్టు పెట్టాకటి అతని చేతిలోంచి లాక్కున్నాడు లక్ష్మి.

మిగతా ఖాళీ సిగరెట్ పెట్టెలుకూడా కిందకి జార విడిచిసేడు సత్తిరాజులు. అలా చూస్తుండగానే అతని కళ్ళు మందారం రంగులోకి మారిపోయి, నీట్లో తేలిన రెండు ఎర్రని చిరుచేపల్లా, మోటు చిమ్మిలమధ్య రెండు చిన్న దీపాల్లా అయిపోయేయి. అతని నోరు ప్రాణం పోతూపోతూన్న దాన్లాగ మెలికలు మెలికలు తిరిగి పోయింది. కుడిచేయ్యి పైకెత్తి ముడుచుకొని దాని మీద తలవాల్చుకొని అయిన వాళ్లందర్నీ పోగొట్టుకున్న వాళ్లా ఏడవడం ప్రారంభించేడతను. ఆతని కళ్లంట జారే నీళ్ళని మధ్యాహ్నపుపెండ ఓసారి అందుకున్నట్టే అందుకొని ముత్యాల్లా మెరిపించినట్టు మెరిపించి వెంటనే మట్టిపాలు చేస్తోంది.

బందిపోటు దొంగలా ఎగిరొచ్చి గజదొంగలా పారిపోయిన గెద్దని వెంటాళ్ళేక తిరిగొచ్చిన కాకులు, మెడలోంచుకుని మెల్లచూపులు చూసుకొంటూ బెంగపెట్టేసుకొని ఓ మట్టిగోడమీద వరసగా కాసేపు కూర్చొని, ఎక్కడా ఏమీ లాభం లేదనుకొని ఎక్కడికో వెళ్ళిపోయాయి. కోయడాన్ను కుర్రాళ్లు డాన్ను ప్రాక్టీసు చేసి చేసి, తరవాత ‘చావాల’

మొదలెట్టారు. ఓ కుర్రాడు 'ఓర్నాయనో' అంటే, రెండో కుర్రాడు 'సచ్చిపోనావా' అని గుండెలు బాదుకొంటున్నాడు. చావుని వాళ్లెన్నిసార్లు చూసేరోగాని, అప్పుడు కలిగే దుఃఖాన్ని మాత్రం వాళ్ళు అతి సహజంగానూ పరమ భయంకరంగానూ ఇమిటేట్ చేస్తున్నారు. కడుపులు మండిన కాకులు ఎగిరి వెళిపోగానే ఓ ఇంటిగోడ ఎగిరిదూకి ఓ తడారని ఎంగిలాకు రెక్కలు విప్పుకొని సందులో వెల్లకిలాపడింది. ఏడే పాఠకలోకం ముఖాన్న ఎవరో రాసి పారేసిన బూతు రచనలా కనిపించే ఆ ఎంగిలాక్కోసం ఓ కుక్కా పంది పరిగెట్టికొచ్చి పాఠానికి ఉపక్రమించేయి.

ఏడుపుతో సత్తిరాజులి ముఖం వికృతంగా సినీమాలో "ఛార్లీగాడి మొహం"లా అయిపోడం చూసి లక్ష్మీకి చిరునవ్వుచ్చింది. కాని ఆ ఏడుపు నలా చూస్తోండగా అతని ముఖం జాలిగా మారిపోయింది.

"ఒరే సత్తి! ఏడవకురా! తప్పయిపోయిందిరా! ఎస్క్యూజురా! కావలిస్తే నువ్వు నాకో జెల్లిచ్చుకోరా! ఇదిగో నీపెట్టె! తీసుకోరా! ఆస్సికానికి కొడితే ఏడుస్తావేంబ్రా! కావలిస్తే నన్ను కొల్ట్రా! ఊఁ రారా! జెల్ల తీసుకోరా" అంటూ బాగా కిందకి వంగొని సత్తిరాజుల్ని కొట్టమన్నెప్పి తల ఇచ్చేసేడు లక్ష్మీ.

"కొల్ట్రా సత్తి!" అని మళ్ళీ అన్నాడు లక్ష్మీ.

సత్తిరాజులు ఏడుస్తూనే కింద కూర్చొని రెండు చేతుల్లోనూ పెట్టెలు ఏరుకొని దగ్గిరగా పోగుచేసుకున్నాక, చొక్కాతో ముఖానూ, కళ్ళనూ తుడుచుకొని, చొక్కా వొడిగాచేసుకొని అందులోకి పెట్టెలు వేసుకొని ఎడంచేతితో చొక్కా పట్టుకొని నిల్చున్నాడు. అతని కడుపుమీద కాలుడు మచ్చలు దొంతర్లు దొంతర్లుగా కనిపిస్తున్నాయి.

"కొట్టుకోరా సత్తి!" అన్నాడు లక్ష్మీ.

"మీలాక్కాదు. నీను కొట్టను" అని అంటూ దుఃఖాన్ని ఆపుకోలేకపోయాడు సత్తిరాజులు.

"ఎస్క్యూజురా సత్తి!" అన్నాడు లక్ష్మీ. తిన్నగా నిల్చొని, తరవాత "సత్తి! నాదగ్గిర మంచి పాసింగ్ షో పెట్టుందిరా ఇచ్చిదానీకు?" అని అడిగేడు.

"నీది నాకొద్దు. నీ నేరుకుంటాను" అన్నాడు సత్తిరాజులు.

"పోనై అయితే! నీ పెట్టె మాత్రం నాకెందుకు? ఏదో ఒట్టె సర్దాకి తీసుకుంటే పెద్ద ఇదిగా ఏడ్చేసేవు! ఇంద నీ పెట్టె!" అంటూ సత్తిరాజులు ఏడ్చి తనకేదో అన్యాయం చేసినట్టు బుంగమూతి పెట్టుకున్నాడు లక్ష్మీ.

తనకి వద్దన్నట్టు తలాడించేడు సత్తిరాజులు.

"పెట్టె నీదేకాదా! తీసుకో!" అన్నాడు లక్ష్మీ.

"కావలిస్తే ఉంచుకో" అన్నాడు సత్తిరాజులు.

“నీదినువ్వు తీసుకోరా! నా కెందుకు?” అన్నాడు. ఎదటివారి సొమ్ము తెల్లవారికి ప్రీతి! అవుతే అవుగాక; లక్ష్మీకి మాత్రం అక్కర్లేదు అన్నట్టుగా ముఖం పెట్టేడు లక్ష్మీ.

“ఉంచుకోరా”

“తీసుకోరా”

“ఉంచుకోరా”

“తీసుకోరా”

ఇలా కొంతసేపయేక ఆఖరికి బలవంతాన సత్తి రాజులి వళ్లో ఆ ఖాళీ సీగరెట్టు పెట్టె పడేసి సత్తిరాజులి భుజంమీద చెయ్యివేసి నడుస్తూ “మీ అమ్మ ఊర్నించొచ్చిందిరా?” అని అడిగేడు లక్ష్మీ.

ఇంకా రాలేదన్నట్టు తల ఆడించేడు సత్తిరాజులు.

లక్ష్మీకి సత్తిరాజులి తల్లంటే తగని భయం. ఆవిడ తిట్టగలదు; కొట్టగలదు; దేవుడై నా సరే తప్పుచేసేడంటే మాత్రం అతని ముఖంమీద పేణీళ్లు జల్లి విడిచిపెట్టగలదు. ఓసారి వాళ్ళింట్లోంచి నాలుగు ఊరుబిండి వడియాలు ఎత్తుకుపోయి సందువారకిపోయి చప్పరించీసేడు లక్ష్మీ. “ముప్పై వోడేల్లానీ నాలుగు తక్కువొచ్చినాయంటే అందుక్కారణం ఆ “దొంగముకం లస్మీగాడే” నని ఆమె అతిసుళువుగా గ్రహించి, “అలాటి సేద్యెబ్బయెదవల్ని రానిచ్చావంటే సూసుకో!” అని కొడుకును హెచ్చరించి, “ఈ పాలి గుమ్మం తొక్కినావా, సేతులు కాళ్ళిరిచేసి నీళ్ళపొయ్యిల తోసీగల్నూ సూసుకో!” అంటూ లక్ష్మీకి ఒక ప్రళయ భీకరమైన రెరిబుల్ వార్నిం గిచ్చిందావిడ.

కొంతసేపూరుకొని, “మళ్ళీ ఎప్పుడొస్తుందిరా మీ అమ్మ?” అని విచారంగా అడిగేడు లక్ష్మీ.

“మళ్ళొచ్చి అదోరం ఒస్తి” అన్నాడు సత్తిరాజులు.

“ఒరే సత్తి!”

“కలెట్రాఫీస్ కెళ్ళీ కాయితాలేరుకొస్తావు కదరా నువ్వు?”

“అవునా....అక్కడ పెట్లుకూడా బలేగా దొరుకుతాయిరా....కాని శాన్డారం” అన్నాడు సత్తిరాజులు.

“ఆ కాయితా లేంచేస్తావురా?”

“మా అమ్మ పొయ్యిల మంటెడద్దిరా”

“మరి మీ అమ్మ లేదుకదా!”

“అందుకే గూట్లో దాశాను.”

“ఒరే! సత్తి!”

“ఏంరా?”

“ఇవాళ మియాంగాడి బైస్కాపు కెల్టాంరా?”

“మాయమ్మ తంతాది.”

“మీ అమ్మ ఊళ్ళో లేదుకదరా!”

“మాయప్ప తంతాది.”

“మీ అప్పెక్కడుందిరా? మీ ఇంట్లోనే?”

“ఏరే ఉంది”

“ఒరే సత్రీ” అంటూ చాలా జాలిగా పిల్చేడు లక్ష్మి.

“ఏలా?”

“ఇప్పుడు కలెట్రాఫీస్ కెళ్ళే కాయితా లుంటాయిరా?”

“నిన్న దొక్కినన్ని తెప్పిసేనా, మిగతాయి యాళిక్కాలిపోయింటాయి. సుట్టుసుట్టుకీ తగలెట్టేస్తా రాళ్లు. మల్లీ సుట్టుకీ బేగల్తే దొక్కుతాయి.”

“అయితే ఒరే సత్రీ! నీ కాయితాల్లాక్కొంచెం ఇవ్వవురా?” అని దీనంగా అడిగేడు లక్ష్మి. అతని ముఖం చూస్తే అతను తీరని కష్టంలో ఉన్న వాళ్ళా ఉన్నాడు.

“అయినీకెందకరా?” అని ఆశ్చర్యపడ్డాడు సత్తిరాజులు.

“మా అమ్మ తెమ్మందిరా! నీళపాయికాగితాల్లే వందిరా? నే తెస్తానే అమ్మా అని డాబుచేయిసేనా, మరిప్పుడు కలెట్రాఫీసుకెళ్ళే కాయితా లుండవుకదరా!”

“ఉహూ! వుండవు”

“మరందుకేనా! ఈసారికీ నీ కాయితాలివ్వరా. ఒచ్చిసారికీ నేను సొంతంగ వెళ్ళి ఏరుకొచ్చి నీకు మళ్ళీ యిచ్చేస్తానా!”

సత్తిరాజులు మాటాల్లేదు.

“ఒరే సత్తిరాజులూ! ఇదేనంల్రా మన్నేస్తం!” అన్నాడు లక్ష్మి చాలా జాలిగా.

“మా యమ్మొచ్చేక తంతే!” అన్నాడు సత్తి రాజులు.

“మీ అమ్మకీ తెలీదుకదరా!”

“ఒచ్చినాక కాయితాలెచ్చినావా? ఏయయి అనడుగుద్ది! అప్పుడు పొల్లుమాట ఆణ్ణు”

“ఒరే సత్రీ!” అని పెద్ద వెలుగు వెలిగేడు లక్ష్మి. ప్రాణస్నేహితుణ్ణి పెద్ద కష్టంలోంచి తప్పించడానికి అవకాశం దొరికినవాళ్ళా చాలా సంతోషంగా ఉందతని ముఖం. సత్తిరాజులు మట్టుకు సత్తిరాజులేదో దీర్ఘంగా ఆలోచిస్తూ నడుస్తున్నాడు.

“ఒరే సతీ! మా అమ్మకి నీ కాయితాలిచ్చిసి.... అణా అడిగి పట్టుకొస్తాను. నువ్వు కాయితాలు అణాకి మా అమ్మకి అమ్మేసేనని చెబ్బువుగాని మీ అమ్మతో”-అని లక్ష్మీ పూర్తిచెయ్యకుండానే సత్తిరాజులు అతన్తో

“పోన్లేరా లస్మీ! కాయితాలోట్టుకుపోరా!

మీయమ్మకిస్తే మాయమ్మ ఏటస్తులేరా!” అన్నాడు.

సత్తిరాజులి భుజంమీంచి చెయ్యి తీసేసి, ఎగిరిగెంతి, “నువ్వు మంచివాడివిరా సతీ! నువ్వాడదైతే నిన్ను పెళ్లాడేద్దానా!” అని సత్తిరాజులి బుగ్గ ముద్దాడి, “జుబేదాని మియాంగాడిలాగే ముద్దాడతాడా!” అన్నాడు లక్ష్మీ.

“శే! ఏలూ! అసియ్యంగాను! అందుకే మా యమ్మ-బైస్కోప్ కెల్లనియ్యు” అన్నాడు సత్తిరాజులు చొక్కాచేత్తో బుగ్గ తుడిచేసుకుంటూ.

సత్తిరాజులిచ్చిన కాయితాలు పచ్చిపులుసువాళ్ల కొట్టుకు పట్టుకువెళ్ళి పావలాకి అమ్మేసి, ఓ వాచీమార్కు సిగరెట్టుపెట్టే, కాణి వ్రశనగలూ, కాణి కరకజ్జం కొనుక్కొని మియాంగాడి బైస్కోపు చూడ్డానికి కోహినూర్ థియేటర్లో ఈలవేసి కూర్చున్నాడా సాయంకాలం లక్ష్మీ.

రోజులు తిరిగిపోయేయి. ఏళ్లు మారిపోయాయి; కాలం రంగులు మార్చుకొంది.

క్రీస్తుశకం 1962వ సంవత్సరం జనవరి రెండో తారీఖు మధ్యాహ్నం పన్నెండు గంటలకి ముత్యాల పల్లకీలా మెరిసే అమెరికన్ కార్కటి ఎత్తుగాఉన్న ఓ బాంకు గుమ్మందగ్గరకి బ్రునవచ్చి లక్కున ఆగింది. అందులోంచి చక్కున బైలకొచ్చిన జూనియర్ లక్ష్మీనాథరావుగారు బాంకుమెట్లు లకటకా ఎక్కి లోనికి వెళ్లేరు.

జూనియర్ లక్ష్మీనాథరావుగారు తన ఇరవయ్యో కటోయేట, మాంచి (సెకండ్ వరల్డ్) వార్ బైంలో కంట్రాక్టు వ్యాపారంలోకి సాహసించి దూకి లక్ష్మీదేవిని చేపట్టేరు. కారు కొన్నారు. మేడలు కట్టించేరు. షేర్ మార్కెట్టు ఎక్కేరు. లారీలు నడిపిస్తున్నారు. బస్సులు నలుదిక్కులకి పంపిస్తున్నారు. ఎమ్పీలనీ ఎమ్మెల్యేలనీ నిలబెట్టిస్తున్నారు. ఆయన పెద్దతమ్ముడు బొంబాయిలో బిజినెస్ చూస్తున్నాడు. ఆయన చినతమ్ముడు పార్లమెంటులో యంగ్ మెంబరుగా ఉంటున్నాడు. ఆయన చిరుతమ్ముడు అమెరికాలో ఏదో యూనివర్సిటీలో ఏవో పాతకాలపు భూతాల గురించి రిసెర్చి చేస్తున్నాడు. ఆయన పెద్దకుమారుడు టెక్నాలజీ ఆనర్స్లో చేరేడు. ఆయన చిన్నకుమారుడు సైనిక్ స్కూల్లో ఉన్నాడు. జూనియర్ లక్ష్మీనాథరావుగారు జనవరి ఫస్టుని, నిన్ననే వారి కొత్తభవనం-“మోస్ట్ బ్యూటీఫుల్ అట్రా మోడర్న్ బిల్డింగ్ విత్ ఆర్ది లేటెస్టు గాడ్జెట్స్ అండ్ ది బెస్ట్ ఫారిన్ డిజైన్స్ ఫర్చిచర్ యు ఎవర్ సా! చూస్తే కళ్లు తిరిగిపోతాయి. ఏ గది లోంచి చూసినా డాల్ఫిన్స్-మన ఏరాడకొండ-వ్యూ

కనిపిస్తుంది. “లవ్ లీ అంటే లవ్ లీ-” అటువంటి దివ్యభవనంలో గృహప్రవేశం చేసేరు. అది ‘వారి అదృష్టం’ అని కొందరన్నారు. అంతటి అదృష్టం కలిసిరావడం వారి జాతక మహిమేనని శాస్త్రజ్ఞులన్నారు. ధైర్యం సాహసం చాకచక్యం ఉన్నవాళ్లు-వ్యక్తి స్వాతంత్ర్యం గల మనదేశంలో-కుచేలురై నప్పటికీ ఎంత సులభంగా కుబేరులవగలరో చూడాలంటే “చూడండి మన లక్ష్మీనాథరావుగార్ని!” అంటున్నారు లోకల్ రాజకీయ వేత్తలు. ‘కిట్టని వెధవలుమాత్రం దోపిడీ ఇదంతా దోపిడీ’ అని ఏడ్చుకొంటున్నారు. “తాతగారి పేరు పెట్టినందుకు వారిపేరు నిలబెట్టి తమపేరు నిలబెట్టుకున్నారు” అని తెలిసినవారంతా మెచ్చుకొంటున్నారు.

గుమాస్తాలు ఎళ్లడమేతప్ప ఎప్పుడోగాని లక్ష్మీనాథరావుగారు స్వయంగా బాంక్ కి వెళ్లరు. అందుచేత వారిని అక్కడంతా ఆశ్చర్యంతోనూ, సంతోషంగాను ఆహ్వానించి స్వాగతం పలికారు.

“కాష్ అయిందా?”

“ఎప్పుడో అయిందిసార్! పదుల్లో ఇమ్మంటారా? వందల్లోనా!” అని వినయమూ చిరునవ్వు మిక్చేసి అడిగేడు బాంక్ ఆఫీసరు.

“వందలే వందలే” అన్నారు లక్ష్మీనాథరావుగారు.

.... అదీ కథ!

....

.... కాని,

సర్! మేష్టారూ! అయ్యా! సత్తిరాజు లేవయేడు? ఎక్కడున్నాడు? ఏం చేస్తున్నాడు? ఉన్నాడా అసలతను? సార్! సత్తిరాజు లెక్కడున్నారు? ఏ చిచ్చులో? ఏ చీకట్లో? ఏ పాడునూతిలో? ఏ కుళ్ళు కాలవలో? ఏ కీకారణ్యపుటిరుకుల్లో? ఏ మహాసముద్రం మధ్యలో? ఎక్కడ మాష్టారూ ఎక్కడ? సత్తిరాజు లెక్కడున్నాడు?